



# Ġabra tal-ġurisprudenza

KONKLUŻJONIJIET TAL-AVUKAT ĠENERALI  
SZPUNAR

ippreżentati fid-9 ta' Marzu 2023<sup>1</sup>

**Kawża C-680/21**

**UL,**

**SA Royal Antwerp Football Club**

**vs**

**Union royale belge des sociétés de football association ASBL,**

**parti intervenjenti:**

**Union des associations européennes de football (UEFA)**

(talba għal deċiżjoni preliminari mressqa mit-Tribunal de première instance francophone de Bruxelles (il-Qorti tal-Ewwel Istanza ta' Brussell bil-lingwa Franciża, il-Belġju))

“Rinviju għal deċiżjoni preliminari – Artikolu 45 TFUE – Moviment liberu tal-ħaddiema – Artikolu 165 TFUE – Sport – Regolamenti tal-UEFA u l-federazzjonijiet nazzjonali tal-futbol assoċjati – Plejers imrawma lokalment”

## **I. Introduzzjoni**

1. It-talba għal deċiżjoni preliminari inezami, li tirrigwarda l-interpretazzjoni tal-Artikoli 45 u 101 TFUE, tressqet fil-kuntest ta' proċeduri bejn, minn naħa, UL, plejer tal-futbol, u Royal Antwerp Football Club (iktar 'il quddiem “Royal Antwerp”) u, min-naħa l-oħra, l-Union royale belge des sociétés de football association ASBL (l-Assoċjazzjoni Rjali Belġjana tal-Futbol; iktar 'il quddiem l-“URBSFA”) u l-Union des associations européennes de football (l-Unjoni tal-Assoċjazzjonijiet Ewropej tal-Futbol; iktar 'il quddiem l-“UEFA”) għall-annullament ta' deċiżjoni ta' arbitraġġ li ċaħdet rikors għal annullament u għal kumpens ippreżentat minn UL u Royal Antwerp kontra ġabra ta' regoli adottati mill-URBSFA, mill-UEFA u mill-assoċjazzjonijiet nazzjonali tal-futbol l-oħra li huma membri ta' din tal-aħħar.

2. Konformement mat-talba tal-Qorti tal-Ġustizzja, dawn il-konklużjonijiet huma limitati għall-aspett tal-kawża li jirrigwarda l-moviment liberu tal-ħaddiema, taħt l-Artikolu 45 TFUE. Ir-regoli inkwistjoni jikkoncernaw dawk li huma magħrufa bħala “plejers imrawma lokalment” (iktar 'il quddiem “PIL”), jiġifieri plejers imħarrġa minn klabb jew fl-assoċjazzjoni nazzjonali tal-futbol li minnha jagħmel parti dan il-klabb. Essenzjalment, il-kwistjoni hija jekk l-inklużjoni mandatorja ta' numru partikolari ta' PIL fuq lista rilevanti tikkostitwixxi restrizzjoni mhux iġġustifikata għall-moviment liberu tal-ħaddiema skont l-Artikolu 45 TFUE.

<sup>1</sup> Lingwa oriġinali: l-Ingliż.

3. F'dawn il-konklużjonijiet, ser insostni li d-dispożizzjonijiet ikkontestati huma prekluzi (biss) mill-Artikolu 45 TFUE sa fejn dawn japplikaw għal plejers li ma joriginawx mill-klabb speċifiku inkwistjoni. Hadd ma jixtieq futbol li ma jagħtix gost<sup>2</sup> – li hija raġuni għalfejn ċerti restrizzjonijiet għal din id-dispożizzjoni fundamentali jistgħu, fil-fehma tiegħi, jiġu aċċettati.

## II. Il-fatti, il-proċedura u d-domandi preliminari

### A. Il-partijiet fit-tilwima

4. UL huwa plejer tal-futbol, imwieled fl-1986, li għandu n-nazzjonalità ta' pajjiż terz kif ukoll dik Belġjana. Huwa ilu attiv b'mod professjonali fil-Belġju għal diversi snin. Huwa lagħab għal Royal Antwerp, klabb tal-futbol professjonali bbażat fil-Belġju, għal diversi snin u issa qiegħed jilgħab għal klabb ieħor tal-futbol professjonali fil-Belġju.

5. L-UEFA hija assoċjazzjoni rregolata mid-dritt Svizzeru li hija bbażata f'Nyon (l-Isvizzera). Hija ġiet stabbilita fl-1954 bl-għan, *inter alia*, li tittratta l-kwistjonijiet kollha dwar il-futbol, li twettaq superviżjoni u kontroll tal-iżvilupp tal-futbol taħt kull forma tiegħu kif ukoll li tipprepara u torganizza kompetizzjonijiet u tornej internazzjonali tal-futbol fuq livell Ewropew. Is-sħubija tagħha tikkonsisti minn 55 assoċjazzjoni nazzjonali tal-futbol, fosthom klabbs tal-futbol professjonali. L-organu suprem tagħha huwa l-Kungress, li jiġbor fi ħdanu l-membri kollha tagħha. L-organu eżekuttiv tagħha huwa l-Kumitat Eżekuttiv, li l-membri tiegħu jiġu eletti mill-Kungress, mill-Kampjonati Ewropej (EL), li min-naħa tagħha hija assoċjazzjoni bbażata fl-Isvizzera li tirrappreżenta 37 kampjonat nazzjonali minn 30 Stat differenti, u mill-Association européenne des clubs (l-Assoċjazzjoni Ewropea tal-Klabbs (ECA)), li hija korp li jirrappreżenta lill-klabbs tal-futbol.

6. L-URBSFA hija assoċjazzjoni mingħajr skop ta' lukru taħt id-dritt Belġjan li hija rrikonossuta mill-Fédération Internationale de football association (il-Federazzjoni Internazzjonali tal-Futbol ta' Assoċjazzjoni (FIFA)), mill-UEFA, li hija membru tagħha, u mill-Comité Olympique et Interfédéral Belge (il-Kumitat Olimpiku u Interfederali Belġjan (COIB)). L-għan tagħha huwa li tiżgura l-organizzazzjoni sportiva u amministrattiva tal-futbol professjonali u tad-dilettanti fil-Belġju kif ukoll il-promozzjoni tiegħu.

### B. Id-dispożizzjonijiet ikkontestati

#### 1. UEFA

7. Fit-2 ta' Frar 2005, il-Kumitat Eżekuttiv tal-UEFA adotta regoli li jimponu fuq il-klabbs tal-futbol professjonali li jipparteċipaw fil-kompetizzjonijiet ta' bejn il-klabbs tal-UEFA sabiex idahhlu numru massimu ta' 25 plejer fil-lista ta' limitu tad-daqs tal-iskwadra, li min-naħa tagħhom iridu jinkludu numru minimu ta' PIL. Dawn il-plejers huma ddefiniti mill-UEFA bħala plejers li, indipendentement min-nazzjonalità tagħhom, ikunu ġew imħarrġa mill-klabb tagħhom jew minn klabb ieħor tal-istess assoċjazzjoni nazzjonali għal mill-inqas tliet snin bejn l-etajiet ta' 15 u 21 sena. Fil-21 ta' April 2005, ir-regola dwar il-PIL ġiet approvata mit-52 assoċjazzjoni

<sup>2</sup> Anki jekk l-*appassionati* sal-mewt bhal Nick Hornby fir-rumanz tiegħu tal-1992 Fever Pitch jistgħu jsostnu li "li tgerger kontra futbol li ma jagħtix gost huwa xi ffit bhal li tgerger kontra t-tmiem tad-dwejjaq tar-Re Lear: b'xi mod tkun inqas milli tifhem" [traduzzjoni libera], ara l-edizzjoni ta' Penguin Books, 2000, p. 127.

membru tal-UEFA, inkluża l-URBSFA, fil-Kungress ta' Tallinn. Mill-istaġun 2008/2009, ir-regolament tal-UEFA impona fuq il-klabbs irregistrati għal waħda mill-kompetizzjonijiet tagħha biex jinkludu minimu ta' 8 plejers imrawma lokalment f'lista tal-iskwadra ta' massimu ta' 25 plejer. Minn dawn it-tmien plejers, mill-inqas erba' plejers kellhom jiġu mharrġa mill-klabb inkwistjoni.

## 2. URBSFA

8. Ir-regoli rilevanti tar-Regolamenti Federali tal-URBSFA jipprevedu li l-klabbs tal-futbol li jipparteċipaw fid-diviżjonijiet tal-futbol professjonali 1A u 1B għandhom jipprezentaw *listi* li jinkludu lista tal-iskwadra ta' massimu ta' 25 plejer, li għandhom jinkludu mill-inqas 8 mharrġa minn klabbs Belġjani (jiġifieri plejers li kienu affiljati ma' klabb Belġjan għal mill-inqas tliet staġuni shaħ qabel ma jagħlqu 23 sena). Barra minn hekk, mill-inqas tlieta minn dawn it-tmien plejers għandhom ikunu affiljati ma' klabb Belġjan għal mill-inqas tliet staġuni qabel ma jagħlqu 21 sena<sup>3</sup>.

9. Ulterjorment, fir-rigward tal-*listi tal-plejers tal-logħba*, il-klabbs għandhom jużaw il-plejers li jidhru fil-*listi* msemmija iktar 'il fuq u għandhom jinkludu mill-inqas sitt plejers li kienu affiljati għal mill-inqas tliet staġuni shaħ qabel ma jagħlqu 23 sena, tnejn minnhom qabel ma jagħlqu 21 sena<sup>4</sup>.

10. Fiz-żewġ każijiet, jekk il-limiti minimi ma jintlaħqux, dawn il-plejers ma jistgħux jiġu ssostitwiti bi plejers li ma jissodisfawx il-kundizzjonijiet meħtieġa.

## C. Il-kawża prinċipali

11. Fit-13 ta' Frar 2020, UL adixxa lill-Cour belge d'arbitrage pour le sport (il-Qorti Belġjana ta' Arbitraġġ għall-Ispport, il-Belġju) b'rikors intiż, *inter alia*, għal dikjarazzjoni li r-regoli tal-PIL stabbiliti mill-UEFA u mill-URBSFA kienu illegali minhabba li kisru l-Artikolu 45 TFUE<sup>5</sup> u għal kumpens relatat mad-dannu kkawżat lil UL. Sussegwentement, Royal Antwerp intervjeniet volontarjament fil-proċedura fejn talbet ukoll il-kumpens għad-dannu kkawżat minn dawn ir-regoli. L-UEFA ma kinitx parti fil-proċedura ta' arbitraġġ.

12. Permezz ta' deċiżjoni ta' arbitraġġ mogħtija fl-10 ta' Lulju 2020, il-Qorti Belġjana ta' Arbitraġġ għall-Ispport iddeċidiet li dawn it-talbiet kienu inammissibbli sa fejn dawn kienu jirrigwardaw ir-regoli dwar PIL stabbiliti mill-UEFA u ammissibbli iżda infondati sa fejn dawn kienu jirrigwardaw dawk stabbiliti mill-URBSFA.

13. Fir-rigward tar-regoli stabbiliti mill-URBSFA, il-Qorti Belġjana ta' Arbitraġġ għall-Ispport qieset, essenzjalment, li dawn ma kinux jippreġudikaw il-moviment liberu tal-ħaddiema żgurati mill-Artikolu 45 TFUE minhabba li kienu applikabbli mingħajr distinzjoni, li ma kienu jwasslu għal ebda diskriminazzjoni bbażata fuq in-nazzjonalità u li, fi kwalunkwe każ, kienu ġġustifikati minn għanijiet leġittimi u ma kinux sproporzjonati fir-rigward tagħhom<sup>6</sup>.

<sup>3</sup> Dan jirriżulta minn qari flimkien tal-Artikoli P335.11 u P1422 l-antiki u l-Artikoli B4.112 u B6.109 attwali tar-Regolament Federali tal-URBSFA.

<sup>4</sup> Dan jirriżulta mill-Artikolu P1422 l-antik u mill-Artikolu B6.109 attwali tar-Regolament Federali tal-URBSFA.

<sup>5</sup> U l-Artikolu 101 TFUE.

<sup>6</sup> Barra minn hekk, il-Qorti Belġjana ta' Arbitraġġ għall-Ispport sabet li ma kienu hemm ksur tal-Artikolu 101 TFUE.

14. Konsegwentement, il-Qorti Belġjana ta' Arbitraġġ għall-Isport ċaħdet it-talbiet għal kumpens ta' UL u ta' Royal Antwerp.

15. Fl-1 ta' Settembru 2020, UL u Royal Antwerp adixxew lit-Tribunal de première instance francophone de Bruxelles (il-Qorti tal-Ewwel Istanza ta' Brussell bil-lingwa Franċiża, il-Belġju) b'rikors għall-annullament tad-deċiżjoni ta' arbitraġġ minhabba li kienet tmur kontra l-ordni pubbliku, konformement mal-Artikolu 1717 tal-Kodiċi Ġudizzjarju Belġjan.

16. Insostenn tal-pretensjonijiet tagħhom, huma jsostnu, essenzjalment, li r-regoli tal-UEFA u tal-URBSFA dwar il-PIL jiksru l-moviment liberu tal-ħaddiema taħt l-Artikolu 45 TFUE peress li dawn ir-regoli jillimitaw kemm il-possibbiltà għal klabb tal-futbol professjonali bħal Royal Antwerp li jirrekluta plejers li ma jissodisfawx ir-rekwiżit ta' għeruq lokali jew nazzjonali stabbiliti minnhom, u li jużahom f'logħba, kif ukoll il-possibbiltà għal plejer bħal UL li jiġi rreklutat u li jintuża f'logħba minn klabb li fir-rigward tiegħu ma jistax jistrieħ fuq tali għeruq.

17. Fid-9 ta' Novembru 2021, l-UEFA pprezentat rikors għal intervent volontarju fil-proċedura, li gie ddikjarat ammissibbli permezz ta' sentenza mogħtija fis-26 ta' Novembru 2021.

18. Fit-talba tagħha għal deċiżjoni preliminari, il-qorti tar-rinviju tinnota, fl-ewwel lok, li d-deċiżjoni ta' arbitraġġ li ntalbet tannulla kienet ibbażata (i) fuq l-inammissibbiltà parzjali tat-talbiet ta' UL u ta' Royal Antwerp u fuq iċ-ċaħda tal-kumpliment ta' dawn it-talbiet bħala infondati u (ii) fuq l-interpretazzjoni u l-applikazzjoni ta' żewġ dispozizzjonijiet tad-dritt tal-Unjoni Ewropea, jiġifieri l-Artikoli 45 u 101 TFUE, li l-possibbiltà ta' nuqqas ta' osservanza tagħhom tista', jekk ikun il-każ, tikkostitwixxi ksur tal-ordni pubbliku fis-sens tal-Artikolu 1717 tal-Kodiċi Ġudizzjarju Belġjan, fid-dawl tan-natura tagħhom u tal-ġurisprudenza rilevanti tal-Qorti tal-Ġustizzja.

19. Fit-tieni lok, il-qorti tar-rinviju tqis li, sabiex tkun tista' tagħti sentenza, huwa neċessarju li tikseb kjarifika mill-Qorti tal-Ġustizzja dwar l-interpretazzjoni tal-Artikoli 45 u 101 TFUE. Din il-qorti tistaqsi dwar l-effett restrittiv ta' dawn ir-regoli fuq il-moviment liberu tal-ħaddiema u fuq il-kompetizzjoni, u jekk dawn humiex iġġustifikati, adegwati, neċessarji u proporzjonati mal-għanijiet imfittxija minnhom. F'dan il-kuntest, l-imsemija qorti tirreferi, *inter alia*, għal stqarrija għall-istampa ppubblikata mill-Kummissjoni Ewropea u għal studju mwettaq f'isem din l-istituzzjoni, li minnu jirriżulta (i) li dawn ir-regoli għandhom jew jista' jkollhom effetti restrittivi fuq il-moviment liberu tal-ħaddiema u (ii) li l-kwistjoni dwar jekk dawn l-effetti humiex proporzjonati mal-benefiċċji limitati ħafna li jirriżultaw minnhom, fid-dawl tal-miżuri alternattivi inqas restrittivi li jidhru possibbli, hija s-sugġett ta' eżami fid-dettall, b'mod partikolari fil-qafas ta' proċeduri ta' ksur imressqa minn din l-istituzzjoni<sup>7</sup>.

<sup>7</sup> Barra minn hekk, il-qorti tar-rinviju tirrifletti jekk ir-regoli dwar il-PIL jistgħux jitqiesu li jikkostitwixxu ftehim bejn impriżi, deċiżjoni minn assoċjazzjoni ta' impriżi jew Prattika miftiehma skont it-tifsira tal-Artikolu 101(1) TFUE.

## D. Fuq id-domandi preliminari

20. Huwa f'dan il-kuntest li, permezz ta' digriet tal-15 ta' Ottubru 2021, li wasal fil-Qorti tal-Ġustizzja fil-11 ta' Novembru 2021, it-Tribunal de première instance francophone de Bruxelles (il-Qorti tal-Ewwel Istanza ta' Brussell bil-lingwa Franċiża) għamel id-domandi preliminari li ġejjin lill-Qorti tal-Ġustizzja:

- “(1) L-Artikolu 101 TFUE għandu jiġi interpretat fis-sens li jipprekludi l-pjan dwar il-plejers imrawma lokalment adottat fit-2 ta' Frar 2005 mill-Kumitat Eżekuttiv tal-UEFA, approvat mit-52 assoċjazzjoni membru tal-UEFA fil-Kongress ta' Tallinn fil-21 ta' April 2005 u implimentat permezz ta' regolamenti adottati kemm mill-UEFA kif ukoll mill-federazzjonijiet membri tagħha?
- (2) L-Artikoli 45 u 101 TFUE għandhom jiġu interpretati fis-sens li jipprekludu l-applikazzjoni ta' regoli dwar l-inklużjoni fil-manifest [skeda] tal-logħba u l-użu fil-logħba ta' plejers imrawma lokalment, iffomalizzati mill-Artikoli P335.11 u P.1422 tar-Regolament Federali tal-URBSFA u riprodotti fl-Artikoli B4.1[12] tat-Titolu 4 u B6.109 tat-Titolu 6 tar-regolament il-ġdid tal-URBSFA?”

21. Ġew sottomessi osservazzjonijiet bil-miktub minn UL, Royal Antwerp, l-URBSFA, l-UEFA, il-Gvern Belġjan, Grieg, Pollakk, Portugiż, Rumen u Svediz kif ukoll mill-Kummissjoni. UL, Royal Antwerp, l-URBSFA, l-UEFA, il-Gvern Pollakk, Rumen u Svediz kif ukoll il-Kummissjoni pparteċipaw fis-seduta, li nżammet fil-15 ta' Novembru 2022.

## III. Evalwazzjoni

22. Il-qorti tar-rinviju tistaqsi dwar il-kompatibbiltà, mad-dritt tal-Unjoni, tar-regoli dwar il-PIL tal-UEFA (l-ewwel domanda) u tal-URBSFA (it-tieni domanda). B'mod kurjuż, b'kuntrast mat-tieni domanda, l-ewwel domanda ma tagħmilx riferiment għall-Artikolu 45 TFUE.

23. Huma dawn il-konklużjonijiet li għandhom jeżaminaw jekk l-Artikolu 45 TFUE għandux jiġi interpretat fis-sens li jipprekludi l-applikazzjoni ta' regoli bħal dawk li jinsabu fir-regolament URBSFA inkwistjoni, dwar l-inklużjoni fil-lista tal-plejers tal-logħba u l-użu f'logħba ta' plejers imrawma lokalment. Peress li l-imsemmi regolament URBSFA huwa bbażat fil-parti l-kbira tiegħu fuq ir-regoli tal-UEFA, ser neżamina wkoll dawn tal-aħħar f'dawn il-konklużjonijiet.

24. Permezz tad-domandi tagħha, il-qorti tar-rinviju tistaqsi, essenzjalment, jekk l-Artikolu 45 TFUE għandux jiġi interpretat fis-sens li jipprekludi l-applikazzjoni tar-regoli dwar PIL, kif adottati mill-UEFA u mill-URBSFA.

## A. Ammissibbiltà

25. L-URBSFA ssostni li ż-żewġ domandi preliminari għandhom jiġu ddikjarati inammissibbli minhabba li ma huma ta' ebda interess għar-rikorrenti fil-kawża prinċipali u huma ta' natura ipotetika. Barra minn hekk, hija ssostni li t-tilwima fil-kawża prinċipali għandha dimensjoni purament domestika fid-dawl tan-nazzjonalità ta' UL, tal-post ta' stabbiliment ta' Royal Antwerp u tal-kamp ta' applikazzjoni territorjali tar-regoli inkwistjoni, peress li l-qorti tar-rinviju hija mitluba biss tagħti deċiżjoni *inter partes*.

26. L-UEFA tqis li d-domandi preliminari għandhom jiġu ddikjarati inammissibbli minhabba li l-qorti tar-rinviju ma esponietx b'mod iddettaljat biżżejjed il-kuntest fattwali u ġuridiku li fih hija għamlithom, b'mod partikolari l-identità tad-diversi assoċjazzjonijiet nazzjonali tal-futbol li introduċew regoli dwar il-PIL u l-kontenut attwali ta' dawn ir-regoli differenti. Barra minn hekk, din il-qorti ma stabbilixxietx li t-tilwima fil-kawża prinċipali hija ta' natura transnazzjonali. Ulterjorment, peress li d-deċiżjoni tar-rinviju giet adottata qabel ma nstemgħet il-UEFA, il-prezentazzjoni insuffiċjentement preċiża u ddettaljata tal-kuntest fattwali u ġuridiku tal-kawża kienet ipprekludiet lill-UEFA milli tinwoka d-drittijiet tagħha.

27. Bl-istess mod, il-Gvern Rumun u l-Kummissjoni jaqblu mal-URBSFA u l-UEFA li l-kwistjoni dwar l-interpretazzjoni tal-Artikolu 45 TFUE kienet tqajmet fl-assenza ta' kull element barrani, fis-sens ta' estern, fil-kawża prinċipali, iżda wkoll ta' kull indikazzjoni tal-qorti tar-rinviju li din l-interpretazzjoni tissodisfa b'żonn inerenti għas-soluzzjoni ta' din il-proċedura minkejja n-natura purament domestika tal-kawża.

28. Filwaqt li nifhem it-tħassib deskritt fil-punti preċedenti<sup>8</sup>, inqis li d-domandi fil-kawża inkwistjoni huma ammissibbli.

29. Il-punt tat-tluq sabiex tiġi evalwata eċċezzjoni ta' inammissibbiltà ta' kawża minhabba allegata sitwazzjoni purament domestika huwa s-sentenza tal-Qorti tal-Ġustizzja f'Ullens de Schooten<sup>9</sup>, fejn hija gābret fil-qosor u kkwalfikat b'mod ċar l-erba' sitwazzjonijiet li fihom kawzi li joriginaw minn sitwazzjonijiet purament interni jkunu madankollu ammissibbli għall-għoti ta' deċiżjoni preliminari. Waħda minn dawn is-sitwazzjonijiet hija dik fejn ma setax jiġi eskluż li ċittadini stabbiliti fi Stati Membri oħrajn kienu jew setgħu jkunu interessati li jagħmlu użu mil-libertà inkwistjoni biex jeżerċitaw attivitajiet fit-territorju tal-Istat Membru li jkun ippromulga l-leġiżlazzjoni nazzjonali inkwistjoni u, konsegwentement, li din il-leġiżlazzjoni, applikabbli mingħajr distinzjoni għaċ-ċittadini ta' dak l-Istat Membru u għaċ-ċittadini ta' Stati Membri oħra tkun tista' tipproduċi effetti li ma jkunux limitati għal dak l-Istat Membru<sup>10</sup>. F'dan ir-rigward, ma jistax jiġi eskluż li l-plejers tal-futbol stabbiliti fi Stati Membri oħra jiġu dissważi mid-dispożizzjonijiet inkwistjoni milli jkollhom aċċess għas-suq Belġjan.

30. Barra minn hekk, għandu jittfakkar li, *in casu*, il-ġurisdizzjoni tal-qorti tar-rinviju hija limitata għad-determinazzjoni ta' jekk l-ordni pubbliku nkisirx permezz tad-deċiżjoni ta' arbitraġġ. Bħala regola, fl-evalwazzjoni tagħha, il-qorti tar-rinviju għandha tmur lil hinn mill-fatti speċifiċi ta' din il-kawża peress li kunsiderazzjonijiet ta' ordni pubbliku jmorru neċessarjament lil hinn minn każijiet individwali.

31. Ulterjorment, għandu jiġi osservat li s-sugġett ta' din il-kawża fuq livell nazzjonali ma huwiex tilwima bejn UL u Royal Antwerp, iżda d-dispożizzjonijiet ikkontestati tal-UEFA u tal-URBSFA. Ir-rikors għall-annullament ta' deċiżjoni ta' arbitraġġ, pendenti quddiem il-qorti tar-rinviju, ma jikkostitwixxix sitwazzjoni ipotetika. Din id-deċiżjoni ta' arbitraġġ hija bbażata fuq interpretazzjoni u applikazzjoni tal-Artikolu 45 TFUE<sup>11</sup> mill-Qorti Belġjana ta' Arbitraġġ għall-Isport. Il-qorti tar-rinviju tiddikjara li hija obligata tistħarreg il-validità ta' din l-interpretazzjoni u applikazzjoni sabiex tiddetermina jekk id-deċiżjoni hijiex kuntrarja għall-ordni pubbliku jew le. Għalhekk, l-Artikolu 45 TFUE gie applikat mill-Qorti Belġjana ta' Arbitraġġ għall-Isport b'mod li jqajjem dubji f'moħħ il-qorti tar-rinviju. La l-Qorti Belġjana ta'

<sup>8</sup> Wara kollox, UL u Royal Antwerp huma bbażati fil-Belġju u, f'dan ir-rigward, ma jeżisti ebda element transkonfinali.

<sup>9</sup> Ara s-sentenza tal-15 ta' Novembru 2016 (C-268/15, EU:C:2016:874).

<sup>10</sup> Ara s-sentenza tal-15 ta' Novembru 2016, Ullens de Schooten (C-268/15, EU:C:2016:874, punt 50).

<sup>11</sup> Kif ukoll l-Artikolu 101 TFUE.

Arbitraġġ għall-Isport u lanqas, b'estensjoni, il-qorti tar-rinviju, ma għandhom jevalwaw is-sitwazzjoni speċifika ta' UL. Pjuttost, UL, sussegwentement appoġġjat minn Royal Antwerp, fittex dikjarazzjoni li r-regoli dwar il-PIL stabbiliti mill-UEFA u mill-URBSFA kienu illegali minhabba li jiksru d-dritt tal-Unjoni. Meta tkun qiegħda tikkunsidra jekk tannullax id-deċiżjoni ta' arbitraġġ li tikkonstata l-assenza ta' ksur tad-dritt tal-Unjoni, il-qorti tar-rinviju għandha l-kompitu li teżamina d-dispożizzjonijiet ikkontestati fl-intier tagħhom u b'mod ġenerali.

32. Fl-aħħar nett, fir-rigward tal-allegazzjoni tal-UEFA li hija ma nstemgħetx qabel l-adozzjoni tad-deċiżjoni li jsir rinviju għal deċiżjoni preliminari quddiem il-Qorti tal-Ġustizzja, huwa biżżejjed li jingħad li, skont il-ġurisprudenza tal-Qorti tal-Ġustizzja, ma hijiex il-Qorti tal-Ġustizzja li għandha tiddetermina jekk id-deċiżjoni li biha hija giet adita ttehditx konformement mar-regoli nazzjonali ta' organizzazzjoni tal-qrati u ta' proċedura ġudizzjarja<sup>12</sup>.

33. Konsegwentement, nipproponi li l-Qorti tal-Ġustizzja tqis li d-domandi magħmula mill-qorti tar-rinviju huma ammissibbli.

## **B. Fuq il-mertu**

34. Skont l-Artikolu 45 TFUE, il-moviment liberu tal-ħaddiema għandu jiġi żgurat fi ħdan l-Unjoni.

35. L-attivitajiet sportivi li jiffurmaw parti mill-ħajja ekonomika jaqgħu taħt il-libertajiet fundamentali tat-Trattat<sup>13</sup>, li jimplika li l-plejers professjonali tal-futbol li jeżerċitaw attività ekonomika għandhom jiġu kklassifikati bħala "ħaddiema" fis-sens tal-Artikolu 45 TFUE<sup>14</sup>.

36. Barra minn hekk, fir-rigward ta' min hu marbut bl-Artikolu 45 TFUE, huwa paċifiku li din id-dispożizzjoni tapplika għal entitajiet privati bħall-UEFA u l-URBSFA li jirregolaw, b'mod kollettiv, l-impjeg<sup>15</sup>.

### **1. Id-dispożizzjonijiet ikkontestati**

37. F'dan l-istadju, inqis li huwa utli li nirrepeti malajr id-dispożizzjonijiet ikkontestati.

38. Taħt ir-regolament tal-UEFA, il-PIL huma ddefiniti bħala plejers li, indipendentement min-nazzjonalità tagħhom, ikunu ġew imħarrġa mill-klabb tagħhom jew minn klabb ieħor tal-istess assoċjazzjoni nazzjonali għal mill-inqas tliet snin bejn l-etajiet ta' 15 u 21 sena. Barra minn hekk, taħt ir-regolament tal-UEFA, klabbs irregistrati għal waħda mill-kompetizzjoni

<sup>12</sup> Ara, bħala eżempju, is-sentenza tal-11 ta' April 2000, Deliège (C-51/96 u C-191/97, EU:C:2000:199, punt 29).

<sup>13</sup> Ara wkoll Forsthooff, U., Eisendle, D., in Grabitz, E., Hilf, M u Nettesheim, M. (edituri), *Das Recht der Europäischen Union*, 76. EL., aġġornat Mejju 2022, C.H. Beck, München, Art. 49 AEUV, punt 104.

<sup>14</sup> Din hija ġurisprudenza stabbilita sa mis-sentenza tal-14 ta' Lulju 1976, Donà (13/76, EU:C:1976:115, punt 13). Ara wkoll is-sentenza tal-15 ta' Diċembru 1995, Bosman (C-415/93, EU:C:1995:463, punt 73). B'mod ġenerali, skont ġurisprudenza stabbilita tal-Qorti tal-Ġustizzja, il-kunċett ta' "ħaddiem" għandu portata awtonoma u ma għandux jiġi interpretat b'mod restrittiv. Għalhekk, għandha tiġi kkunsidrata bħala "ħaddiem" kull persuna li teżerċita attivitajiet ġenwini u effettivi, bl-esklużjoni ta' attivitajiet fuq skala tant żgħira li jistgħu jitqiesu purament marginali u anċillari. Ara s-sentenza tad-19 ta' Lulju 2017, Abercrombie & Fitch Italia (C-143/16, EU:C:2017:566, punt 19 u l-ġurisprudenza ċċitata).

<sup>15</sup> Din ilha ġurisprudenza stabbilita sa mis-sentenza tat-12 ta' Diċembru 1974, Walrave u Koch (36/74, EU:C:1974:140, punt 17). Ara wkoll is-sentenzi tal-15 ta' Diċembru 1995, Bosman (C-415/93, EU:C:1995:463, punt 82); tat-13 ta' April 2000, Lehtonen u Castors Braine (C-176/96, EU:C:2000:201, punt 35); u tas-16 ta' Marzu 2010, Olympique Lyonnais (C-325/08, EU:C:2010:143, punt 30).

tal-UEFA<sup>16</sup> huma obbligati jinkludu minimu ta' 8 plejers imrawma lokalment f'lista tal-iskwadra ta' massimu ta' 25 plejer. Mill-inqas erbgha minn dawn il-plejers kellhom jiġu mharrġa mill-klabb inkwistjoni.

39. Skont ir-regoli tal-URBSFA, il-klabbs irregistrati għal kompetizzjoni li taqa' taht il-ġurisdizzjoni tal-URBSFA għandhom jinkludu minimu ta' 8 plejers li jkun lagħbu għall-klabb jew klabb ieħor Belġjan għal mill-inqas tliet staġuni sakemm jagħlqu l-età ta' 23 sena (3 minn dawn it-8 sakemm jagħlqu l-età ta' 21 sena), *f'lista tal-iskwadra* ta' massimu ta' 25 plejer. Barra minn hekk, f'dak li jirrigwarda *l-listi tal-plejers tal-logħba*, il-klabbs għandhom jirrikorru għal plejers li jidhru fuq din il-lista u għandhom jinkludu mill-inqas sitt plejers li kienu affiljati għal mill-inqas tliet staġuni shaħ qabel l-età ta' 23 sena, li minnhom tnejn qabel jagħlqu l-età ta' 21 sena.

40. Fiz-żewġ każijiet (UEFA u URBSFA), jekk il-limiti minimi ma jintlaħqux, il-plejers ma jkunux jistgħu jiġu ssostitwiti minn plejers oħra li ma jissodisfawx il-kundizzjonijiet rilevanti.

## 2. Restrizzjoni

41. Sussegwentement, ser neżamina jekk id-dispożizzjonijiet inkwistjoni jikkostitwixxux restrizzjoni għall-Artikolu 45 TFUE.

42. UL u Royal Antwerp kif ukoll il-Kummissjoni<sup>17</sup> huma tal-fehma li d-dispożizzjonijiet ikkontestati ma jaffettwawx biss il-moviment liberu tal-ħaddiema fl-Unjoni, iżda jikkostitwixxux wkoll diskriminazzjoni indiretta bbażata fuq in-nazzjonalità. B'kuntrast ma' dan, l-UEFA u l-URBSFA jsostnu li d-dispożizzjonijiet ikkontestati mhux biss japplikaw mingħajr distinzjoni għall-plejers kollha, irrispettivament min-nazzjonalità tagħhom, iżda lanqas ma jikkostitwixxux ostakolu għall-moviment liberu tal-plejers.

43. Insostni li d-dispożizzjonijiet ikkontestati jistgħu joħolqu diskriminazzjoni indiretta kontra ċittadini ta' Stati Membri oħra. Huwa fatt tal-ħajja li iktar kemm plejer ikun għadu żaġżuġħ, iktar huwa probabbli li dan il-plejer jirrisjedi fil-post ta' oriġini tiegħu<sup>18</sup>. Għaldaqstant, huma neċessarjament plejers minn Stati Membri oħra li ser jiġu affettwati negattivament mid-dispożizzjonijiet ikkontestati.

44. Id-dispożizzjonijiet ikkontestati jikkostitwixxux fil-fatt rekwiżit li jista' jiġi ssodisfatt biss minn dawk li kienu preżenti f'post partikolari. F'dan ir-rigward il-Qorti tal-Ġustizzja ddeċidiet b'mod konsistenti li r-regoli nazzjonali li jgħidu li ssir distinzjoni fuq il-baži tar-residenza x'aktarx joperaw prinċipalment għad-detriment taċ-ċittadini ta' Stati Membri oħra, peress li l-persuni mhux residenti huma fil-parti l-kbira tal-każijiet barranin<sup>19</sup>. Bl-istess mod, hija ġurisprudenza stabbilita tal-Qorti tal-Ġustizzja li r-rekwiżiti ta' kwalifika meħtieġa għall-ammissjoni għal ċerti okkupazzjonijiet jikkostitwixxux restrizzjoni indirettament diskriminatorja għall-moviment liberu

<sup>16</sup> Jiġifieri l-erba' kompetizzjonijiet segwenti: UEFA Champions League, Europa League, Conference League u Super Cup.

<sup>17</sup> Li, kif inhu deskritt iktar 'il fuq, madankollu tqis id-domanda bhala inammissibbli minhabba allegat nuqqas ta' element transkonfinali.

<sup>18</sup> Li ma jfissirx li ma hemmx plejers li jtilqu minn pajjiżhom ta' età estremament żaġżuġħa. Madankollu, din hija biss frazzjoni żgħira ta' plejers u tikkostitwixxi l-eċċezzjoni, li għalhekk tipprowa r-regola li iktar kemm plejer ikun għadu żaġżuġħ, iktar huwa probabbli li jkun lokali.

<sup>19</sup> Ara, bhala eżempju u fir-rigward tal-Artikolu 45 TFUE, is-sentenza tas-7 ta' Mejju 1998, Clean Car Autoservice (C-350/96, EU:C:1998:205, il-punt 29 u l-ġurisprudenza ċċitata). Ara wkoll Zawidzka-Łojek, A., 'Ochrona interesu ogólnego na rynku wewnętrznym - dopuszczalne wyjątki i ograniczenia swobod. Model ochrony', f'System Prawa Unii Europejskiego, Vol. 7, Prawo rynku wewnętrznego, Varsavja, C.H. Beck, 2020, punt 197.



tal-ħaddiema<sup>20</sup>. Ir-regoli dwar il-PIL x'aktarx jillimitaw il-possibbiltajiet għall-plejers li huma ċittadini tal-Unjoni li jtilqu liberament minn klabb fi Stat Membru għal klabb fi Stat Membru ieħor. Minkejja li huma newtrali fir-rigward tal-formulazzjoni tagħhom, id-dispożizzjonijiet ikkontestati jiffavorixxu l-plejers lokali meta mqabbla mal-plejers ta' Stati Membri oħra<sup>21</sup>.

45. Fi kwalunkwe każ, anki jekk kellu jitqies li d-dispożizzjonijiet ikkontestati ma humiex indirettament diskriminatorji, *quod non*, dawn ċertament jikkostitwixxu restrizzjoni (semplici) għall-moviment liberu tal-plejers tal-futbol. F'dan ir-rigward, infakkar li l-Qorti tal-Ġustizzja ddeċidiet li regoli li jipprojbixxu lil klabb tal-basketball milli juża plejers minn Stati Membri oħra f'loġħob tal-kampjonat nazzjonali, meta t-trasferiment ikun seħħ wara data speċifika, "jikkostitwixxu ostakolu għall-moviment liberu tal-ħaddiema"<sup>22</sup> [traduzzjoni mhux ufficjali].

46. Incidentalment għandu jingħad li sabiex tiġi ddeterminata r-restrizzjoni, id-definizzjoni ta' PIL adottata mill-UEFA u mill-URBFA, li tgħid li l-PIL mhux biss huma plejers li ġejjin minn klabb speċifiku, iżda wkoll mill-kampjonat nazzjonali rilevanti, hija irrilevanti. Fiz-żewġ każijiet, 8 plejers ma jistgħux joħorġu minn klabb fi Stat Membru ieħor, filwaqt li 17 jistgħu. Madankollu, id-distinzjoni bejn plejers tal-klabb u plejers tal-istess kampjonat issir rilevanti għad-determinazzjoni tal-proporzjonalità tad-dispożizzjonijiet ikkontestati.

### 3. Ġustifikazzjoni

47. Restrizzjoni għall-moviment liberu tal-ħaddiema tista' tiġi ġġustifikata biss, fl-ewwel lok, jekk isservi waħda mir-raġunijiet ta' ġustifikazzjoni elenkati fl-Artikolu 45(3) TFUE<sup>23</sup> jew raġuni imperattiva ta' interess pubbliku<sup>24</sup> u, fit-tieni lok, tosserva l-prinċipju ta' proporzjonalità, b'tali mod li tkun xierqa sabiex tiżgura, b'mod koerenti u sistematiku, it-twettiq tal-għan imfittex u ma tmurx lil hinn minn dak li jkun neċessarju sabiex dan jintlaħaq<sup>25</sup>.

#### a) Fuq l-Artikolu 165 TFUE

48. Fid-dawl tal-fatt li diversi partijiet fil-proċedura jinvokaw l-Artikolu 165 TFUE tul is-sottomissjonijiet tagħhom u b'mod ġeneruż, jixraq li jsiru f'it kummenti dwar din id-dispożizzjoni f'dan l-istadju tal-analiżi legali.

<sup>20</sup> Ara, bhala eżempju, is-sentenza tal-15 ta' Ottubru 1987, Heylens *et* (222/86, EU:C:1987:442, punti 9 sa 11).

<sup>21</sup> Ara wkoll, f'dan is-sens, Kliesch, J., *Der Status des Profifußballers im Europäischen Recht*, Nomos, Baden-Baden, 2017, p. 215 fir-rigward tar-regoli tal-UEFA.

<sup>22</sup> Ara s-sentenza tat-13 ta' April 2000, Lehtonen u Castors Braine (C-176/96, EU:C:2000:201, punt 49). Il-Qorti tal-Ġustizzja hawn tirreferi esplicitament għas-sentenza tagħha tal-15 ta' Diċembru 1995, Bosman (C-415/93, EU:C:1995:463, punti 99 u 100). Barra minn hekk, fis-sentenza tagħha tas-16 ta' Marzu 2010, Olympique Lyonnais (C-325/08, EU:C:2010:143, punt 35), il-Qorti tal-Ġustizzja ddeċidiet li ftehim kollettiv Franciż li jipprovdli li "joueur espoir" (plejer ta' bejn is-16 u t-22 sena), meta jtemm il-perijodu ta' taħriġ tiegħu huwa obligat, sugġett għall-ħlas ta' danni fil-każ li ma jikkonformax ruħu, jikkonkludi kuntratt bhala plejer professjonali mal-klabb li jkun harrġu, jista' jiddisswadi lil dan il-plejer milli jeżerċita d-dritt tiegħu għal moviment liberu.

<sup>23</sup> Ordni pubbliku, sigurtà pubblika jew saħħa pubblika.

<sup>24</sup> Il-Qorti tal-Ġustizzja, matul is-snin, użat terminoloġija differenti sabiex tiddeskrivi raġunijiet ta' natura mhux ekonomika bhala motivi ta' ġustifikazzjoni, li ġew (u għadhom qegħdin jiġu) żviluppatti mill-ġurisprudenza. Ara Martucci, F., *Droit du marché intérieur de l'Union européenne*, Presses Universitaires de France, Parigi, 2021, punt 261. Għall-konvenjenza, ser nirreferi għall-frazi "raġuni imperattiva ta' interess pubbliku" f'dawn il-konkluzjonijiet.

<sup>25</sup> Ara f'dan is-sens, essenzjalment, is-sentenzi tal-15 ta' Diċembru 1995, Bosman (C-415/93, EU:C:1995:463, punt 104); tas-16 ta' Marzu 2010, Olympique Lyonnais (C-325/08, EU:C:2010:143, punt 38); u tal-10 ta' Ottubru 2019, Krah (C-703/17, EU:C:2019:850, punt 55).

49. L-Artikolu 165 TFUE, li sab ruħu fit-Trattati permezz tat-Trattat ta' Lisbona<sup>26</sup>, jitratta tliet kwistjonijiet distinti, li madankollu huma marbuta flimkien: l-edukazzjoni, iż-żgħażaġh u l-isport. Huwa strutturat f'erba' paragrafi. Il-paragrafu 1 jispjega l-għan u l-ħsieb ġenerali tad-dispożizzjoni, jiġifieri li l-Unjoni għandha tikkontribwixxi għall-promozzjoni ta' kwistjonijiet Ewropej tal-isport, filwaqt li tiegħu inkunsiderazzjoni n-natura speċifika tal-isport, tal-istrutturi tiegħu bbażati fuq il-volontarjat kif ukoll il-funzjoni soċjali u edukattiva tiegħu. Il-paragrafu 2 sussegwentement jispeċifika lejn xiex preċiżament hija mmirata l-azzjoni tal-Unjoni – li magħha huwa impossibbli li wiehed ma jaqbilx<sup>27</sup>: l-iżvilupp tad-dimensjoni Ewropea tal-isport, billi tiġi promossa l-ekwità u l-inklużività fil-kompetizzjonijiet sportivi u l-kooperazzjoni bejn il-korpi responsabbli għall-isport, kif ukoll billi tiġi protetta l-integrità fiżika u morali tal-isportivi, b'mod partikolari tal-iżgħar fosthom. Il-paragrafu 3 jenfasizza l-importanza li tiġi promossa l-kooperazzjoni ma' pajjiżi terzi u ma' organizzazzjonijiet internazzjonali, b'mod partikolari mal-Kunsill tal-Ewropa<sup>28</sup>. Fl-aħħar nett u b'mod kruċjali, il-paragrafu 4 jippermetti lill-istituzzjonijiet politiċi tal-Unjoni<sup>29</sup>, "li jaġixxu skond il-proċedura legiżlattiva ordinarja", li "jadottaw inċentivi li ma jinkludux l-armonizzazzjoni"<sup>30</sup>, u lill-Kunsill sabiex (waħdu), fuq proposta tal-Kummissjoni, jadotta rakkomandazzjonijiet.

### 1) Interpretazzjoni letterali

50. Dan li ġej huwa diġà direttament apparenti mill-formulazzjoni tal-Artikolu 165 TFUE.

51. L-ewwel, din id-dispożizzjoni hija indirizzata lill-Unjoni u mhux lill-Istati Membri jew lil entitajiet pubbliċi oħra, u wisq inqas entitajiet privati. It-tieni, il-formulazzjoni li tintuża ("tikkontribwixxi", "tinkoraġġixxi", "tiegħu inkunsiderazzjoni", "l-iżvilupp", "koperazzjoni") hija dik li ġeneralment tinsab fid-dritt mhux vinkolanti. It-tielet, l-Artikolu 165 TFUE jkopri kemm l-isports professjonali kif ukoll l-isports għar-rikreazzjoni, kemm jekk jiġu pprattikati fi klabbs jew individwalment<sup>31</sup>. Ir-raba', anki jekk id-dispożizzjoni tirreferi għall-proċedura legiżlattiva ordinarja, l-Artikolu 165(4) TFUE *ma huwiex* bażi legali li jippermetti lill-istituzzjonijiet politiċi jadottaw atti legalment vinkolanti fis-sens tal-Artikolu 288 TFUE<sup>32</sup>. Għalhekk, l-Artikolu 165(4) TFUE ma huwa xejn ħlief "bażi legali falza" u tipika għal sugġett inkluż fil-qasam tal-politika tal-Unjoni mingħajr ma l-Istati Membri, fil-kapaċità tagħhom ta' awturi tat-Trattati, ikunu lesti li jaġtu lill-Unjoni kwalunkwe setgħat legiżlattivi relatati. Incidentalment, dan l-aspett huwa, diġà rifless fl-Artikolu 2(5) u l-Artikolu 6(e) TFUE: fil-qasam tal-isport, il-"kompetenza" tal-Unjoni ma hijiex waħda legiżlattiva iżda hija waħda limitata "li tiegħu azzjonijiet sabiex tappoġġa, tikkoordina jew tissupplimenta l-azzjoni ta' l-Istati Membri"<sup>33</sup>.

<sup>26</sup> Dwar l-orijini ta' din id-dispożizzjoni, ara l-konklużjonijiet tal-Avukat Ġenerali Rantos f'European Superleague Company (C-333/21, EU:C:2022:993, punt 29).

<sup>27</sup> Mis-seba' għanijiet ta' dan il-paragrafu, sitta jikkonċernaw l-edukazzjoni filwaqt li wiehed biss jikkonċerna l-isport.

<sup>28</sup> Sa fejn isir riferiment għall-Kunsill tal-Ewropa, din id-dispożizzjoni tikkostitwixxi emanazzjoni speċifika tal-obbligu ġenerali li għandha l-Unjoni taht l-Artikolu 220(1) TFUE li tistabbilixxi kull forma ta' kooperazzjoni xierqa mal-Kunsill tal-Ewropa. Ara wkoll il-konklużjonijiet tiegħi f'The English Bridge Union (C-90/16, EU:C:2017:464, punt 33).

<sup>29</sup> Għall-finijiet ta' dawn il-konklużjonijiet, l-istituzzjonijiet politiċi tal-Unjoni għandhom jinftiehem li jinkludu l-Kummissjoni, il-Kunsill u l-Parlament.

<sup>30</sup> Ċertament, jehtieg' ċertu żmien sabiex wiehed jifhem il-parti ta' din id-dispożizzjoni li, b'mod Orwelljan, tippermetti lill-istituzzjonijiet politiċi jirrikorru għall-proċedura legiżlattiva ordinarja sabiex jadottaw...kwalunkwe haġa minbarra legiżlazzjoni.

<sup>31</sup> Ara wkoll, f'dan is-sens, Odendahl, K., f'Pechstein, M., Nowak, C., Häde, U. (edituri), *Frankfurter Kommentar zu EUV, GRC und AEUV*, Band III, Mohr Siebeck, Tübingen, 2017, Art. 165 AEUV, punt 9.

<sup>32</sup> Jiġifieri: regolament, direttivi u deċiżjonijiet.

<sup>33</sup> Ara l-Artikolu 2(5) u l-Artikolu 6(e) TFUE. L-Artikolu 2(5) jippreċiża sussegwentement li dawn l-azzjonijiet ma jissostitwixxux il-kompetenza tal-Istati Membri f'dawn l-oqsma.

## 2) Interpretazzjoni sistemika u teleoloġika

52. Fir-rigward tal-Artikolu 165 TFUE fi ħdan l-istruttura tat-Trattat FUE, għandu jiġi nnotat li, peress li jinsab fit-Titolu XII tat-Tielet Parti tat-Trattat FUE<sup>34</sup>, l-Artikolu 165 TFUE jinsab fost l-oqsma l-oħra kollha tal-politika tal-Unjoni.

53. Minn dan jistgħu jiġu dedotti l-elementi li ġejjin.

54. L-ewwel, l-Artikolu 165 TFUE ma huwiex dispożizzjoni ta' portata generali fis-sens tat-Titolu II tal-Ewwel Parti tat-Trattat FUE<sup>35</sup>. It-tieni, l-UEFA u l-URBSFA bhala entitajiet privati, sa fejn jirregolaw b'mod kollettiv l-impjeg bi ħlas, la jsegwu u lanqas jimplimentaw politika tal-Unjoni. Tali attività tappartjeni lil-leġislatur tal-Unjoni (u lil dawk li jittrasponu, japplikaw u jimplimentaw id-dritt sekondarju). Minflok, l-UEFA u l-URBSFA jipprovaw jinvokaw għan ta' ordni pubbliku sabiex jiġġustifikaw restrizzjoni ta' libertà fundamentali. Fir-rigward tal-kawża inkwistjoni, dawn huma funzjonalment paragonabbli mhux ma' istituzzjoni tal-Unjoni li taġixxi<sup>36</sup> fuq il-bażi tal-Artikolu 165 TFUE, iżda ma' Stat Membru li jkun qiegħed jipprova jiġġustifika restrizzjoni għal libertà fundamentali. Fi kliem ieħor, il-każ inkwistjoni huwa wieħed ta' integrazzjoni *negattiva* fejn entità għandha l-intenzjoni li tirrestringi libertà fundamentali sabiex tippromwovi politika oħra li tqis li hija ta' importanza superjuri. Din il-politika l-oħra tinzerta taqa' fil-qasam tal-isport. It-tielet, la l-UEFA u lanqas l-URBSFA ma huma dawk li għandhom jimplimentaw azzjoni tal-Unjoni skont l-Artikolu 165 TFUE. Dawn huma korpi privati li jeżerċitaw funzjonijiet ekonomiċi, minbarra funzjonijiet regolatorji. Ir-raba', l-istituzzjonijiet politiċi tal-Unjoni huma evidentement liberi li jipproklamaw<sup>37</sup> – fl-għerf tagħhom – Mudell Sportiv Ewropew fuq il-bażi tal-Artikolu 165 TFUE jew xi mkien ieħor. Dan ma jfissirx, madankollu, li l-funzjonijiet li għandhom l-istituzzjonijiet tal-Unjoni Ewropea jiġu esternalizzati b'mod jew ieħor lill-UEFA jew lill-URBSFA. Il-ħames, l-UEFA u l-URBSFA ma jistgħux jiksibu libertà sħiħa għall-finijiet ta' restrizzjonijiet għal-libertà fundamentali tal-Artikolu 45 TFUE billi jsir riferiment għall-Artikolu 165 TFUE. Ir-restrizzjonijiet imposti fuq din il-libertà fundamentali minn entitajiet bhall-UEFA u l-URBSFA għandhom jiġu evalwati bħar-restrizzjonijiet l-oħra kollha, skont principji standard.

## 3) Effett fuq il-kawża inezami

55. Dak kollu li ntqal iktar 'il fuq ma jfissirx li l-valur legali tal-Artikolu 165 TFUE huwa tant limitat<sup>38</sup> li huwa assolutament ma għandu ebda effett fuq il-kawża inkwistjoni. Fil-fatt, din id-dispożizzjoni hija ta' għajnuna minn żewġ aspetti: l-ewwel, l-identifikazzjoni ta' raġuni ta' ġustifikazzjoni għal restrizzjoni tal-Artikolu 45 TFUE, imsejha raġuni imperattiva ta' interess

<sup>34</sup> Jiġifieri, jinsab imrekken bejn il-Fond Soċjali Ewropew u l-Kultura.

<sup>35</sup> Dan il-privileġġ huwa rrizervat għal kwistjonijiet li huma evidentement meqjusa bhala iktar importanti mill-awturi tat-Trattati, bhal – sabiex jiġu ċċitati biss xi eżempji – in-nondiskriminazzjoni (Artikoli 8 u 10 TFUE), l-ambjent (Artikolu 11 TFUE), il-protezzjoni tal-konsumaturi (Artikolu 12 TFUE) jew il-protezzjoni tad-data (Artikolu 16 TFUE).

<sup>36</sup> Nuża t-terminu “att” bil-galbu minhabba nuqqas ta' terminu aħjar, peress li, kif ġie stabbilit iktar 'il fuq, l-Artikolu 165 TFUE ma jippermettix lill-istituzzjonijiet tal-Unjoni jilleġiżlaw fis-sens proprju tal-kelma.

<sup>37</sup> Nixtieq ninnota incidentalment li l-istituzzjonijiet politiċi ovvjament għażlu li ma jarmonizzawx jew jirregolaw il-kwistjonijiet sportivi marbuta mas-suq intern billi jirrikorru għall-Artikolu 114 TFUE.

<sup>38</sup> Barra minn hekk, il-Qorti tal-Ġustizzja ddecidiet li l-Artikolu 165 TFUE, interpretat flimkien mar-regoli tat-Trattat dwar iċ-ċittadinanza, l-Artikolu 18 u l-Artikolu 21 TFUE, kienu jipprekludu ċerti regoli ta' assoċjazzjoni sportiva nazzjonali li tirrestringi l-moviment liberu. Ara s-sentenza tat-13 ta' Ġunju 2019, TopFit *et* (C-22/18, EU:C:2019:497).

pubbliku, u, it-tieni, bħala indikazzjoni ta' dak li huwa aċċettabbli fl-Unjoni kollha fir-rigward tat-twertiq tat-test ta' proporzjonalità<sup>39</sup>. Barra minn hekk, dan huwa eżattament dak li għamlet il-Qorti tal-Ġustizzja fil-passat<sup>40</sup>.

### ***b) Identifikazzjoni ta' raġuni imperattiva ta' interess pubbliku***

56. L-UEFA u l-URBSFA essenzjalment iressqu żewġ raġunijiet imperattivi ta' interess pubbliku: l-inkoraġġiment tat-taħriġ u r-reklutaġġ ta' plejers żgħażaġh u t-titjib tal-bilanċ kompetittiv bejn timijiet f'kompetizzjonijiet tal-klabbs tal-UEFA u kompetizzjonijiet nazzjonali. Raġuni imperattiva oħra marbuta mal-interessi pubbliċi msemmija hija l-protezzjoni tal-plejers żgħażaġh, sa fejn l-ambjent soċjali u familjari tagħhom għandu jiġi ppreżervat u għandu jiġi evitat li l-edukazzjoni normali tagħhom tiġi sfrattata.

57. F'dan ir-rigward, għandu jiġi nnotat li l-Qorti tal-Ġustizzja tidher li tassumi li meta entitajiet bħall-UEFA u l-URBSFA li huma marbuta bl-Artikolu 45 TFUE, ikollhom l-intenzjoni li jinvokaw motivi li jiġġustifikaw restrizzjoni, in-natura pubblika jew privata tad-dispożizzjonijiet ikkontestati ma għandha ebda incidenza fuq il-portata jew fuq il-kontenut tal-imsemmija ġustifikazzjonijiet<sup>41</sup>.

58. Nista' naqbel ma' din id-dikjarazzjoni u nifhem l-interess generali li tinzamm sistema uniformi li tikkonċerna l-Artikolu 45 TFUE, irrispettivament minn jekk ir-restrizzjonijiet ikunux ġejjin minn korpi pubbliċi jew privati. Madankollu, għandu jitqies li – kuntrarjament għal Stat Membru bħala entità pubblika – entitajiet privati bħall-UEFA jew l-URBSFA, konformement mal-għanijiet rispettivi tagħhom, isegwu għanijiet ta' natura ekonomika<sup>42</sup>. Xi drabi, dawn l-għanijiet jistgħu jkunu f'kunflitt ma' għanijiet pubbliċi. Barra minn hekk, l-UEFA u l-URBSFA jeżerċitaw kemm funzjonijiet regolatorji kif ukoll ekonomiċi. Peress li dawn il-funzjonijiet ma humiex separati jistgħu jinqalgħu kunflitti ta' interess. Fi kliem ieħor, l-UEFA u l-URBSFA ikunu qed jaġixxu b'mod irrazzjonali jekk jippruvaw jissodisfaw għanijiet pubbliċi li jmorru direttament kontra l-interessi kummerċjali tagħhom.

59. Meta l-Istati Membri jippruvaw jiġġustifikaw restrizzjonijiet għal libertà fundamentali, teżisti preżunzjoni li huma jkollhom l-intenzjoni li jfittxu interess pubbliku differenti minn dak tas-suq intern. Dan ma huwiex il-każ għal entità privata u għandu jittiehed inkunsiderazzjoni fl-analiżi segwenti. Hija għal din ir-raġuni li nippreferi t-termini użati mill-Qorti tal-Ġustizzja fis-sentenza tagħha f'Angonese, fejn hija titkellem dwar “għan legittimament imfittex” [traduzzjoni mhux

<sup>39</sup> F'dan ir-rigward, nista' naqbel bis-shih mal-konklużjonijiet tal-Avukat Ġenerali Rantos f'European Superleague Company (C-333/21, EU:C:2022:993, punt 42), li fihom huwa indika li “filwaqt li l-karatteristiċi partikolari tal-isport ma jistgħux jiġu invokati sabiex jeskludu l-attivitajiet sportivi mill-kamp ta' applikazzjoni tat-Trattati UE u FUE, ir-riferimenti għall-karatteristiċi speċifiċi u għall-funzjoni soċjali u edukattiva tal-isport, li jinsabu fl-Artikolu 165 TFUE, jistgħu jkunu rilevanti għall-finijiet, b'mod partikolari, tal-analiżi, fil-qasam sportiv, tal-eventwali ġustifikazzjoni oġġettiva għar-restrizzjonijiet tal-kompetizzjoni jew tal-libertajiet fundamentali”.

<sup>40</sup> Ara s-sentenza tas-16 ta' Marzu 2010, Olympique Lyonnais (C-325/08, EU:C:2010:143, punt 39). Ara wkoll, fil-kuntest tal-libertà ta' stabbiliment taht l-Artikolu 49 TFUE, is-sentenza tas-7 ta' Settembru 2022, Cilevičs *et* (C-391/20, EU:C:2022:638, punt 59), li fiha l-Qorti tal-Ġustizzja sempliċement tirreferi mingħajr ma tidhol fid-dettall għall-Artikolu 165 TFUE qabel ma thares lejn in-natura restrittiva ta' miżura nazzjonali – li taqa' manifestament taht il-qasam kopert mill-Artikolu 165 TFUE.

<sup>41</sup> Ara s-sentenza tal-15 ta' Diċembru 1995, Bosman (C-415/93, EU:C:1995:463, punt 86).

<sup>42</sup> Ara wkoll Weatherill, S., *European Sports Law*, T.M.C. Asser, Den Haag, 2007, p. 60, li jinnota li għalkemm teżisti “ordni loġiku” fl-approċċ tal-Qorti tal-Ġustizzja, “ma huwiex ċar kif il-kunċetti li jinsabu fl-[Artikolu 45(3) TFUE] jistgħu jiġu rriformati b'mod adegwat sabiex jissodisfaw is-settur privat” u li jindika r-riskju li jekk individwi jithallew jinvokaw motivi ta' ġustifikazzjoni pubbliċi “jista' jwassal għal estensjoni eċċessiva tagħhom” [traduzzjoni libera].

uffiċjali]<sup>43</sup>, mingħajr ma tippreċiża li tali għan għandu neċessarjament ikun ta' interess *pubbliku*. Huwa anki għalhekk li huwa ulterjorment importanti li jiġi eżaminat l-element ta' interess *pubbliku* fir-raġunijiet imperattivi invokati mill-UEFA u mill-URBSFA.

60. Fir-rigward tal-isport professjonali, il-Qorti tal-Ġustizzja diġà kellha l-okkażjoni tiddeċiedi li, fid-dawl tal-importanza soċjali kunsiderevoli tal-attività sportiva u, b'mod iktar partikolari, tal-futbol, fl-Unjoni, l-għan li jiġu inkoraġġuti r-reklutaġġ u t-taħriġ ta' plejers żgħażaġh għandu jiġi rrikonoxxut bħala legittimu<sup>44</sup>. L-istess jgħodd għall-għan li jinżamm bilanċ bejn il-klabbs billi jiġi ppreżervat ċertu livell ta' ugwaljanza u ta' incertezza fir-rigward tar-riżultati<sup>45</sup>.

### c) Proporzjonalità

61. Sussegwentement, id-dispożizzjonijiet ikkontestati għandhom josservaw il-prinċipju ta' proporzjonalità, fis-sens li għandhom ikunu xierqa sabiex jiżguraw, b'mod konsistenti u sistematiku, it-twettiq tal-għanijiet imfittxija u ma għandhomx imorru lil hinn minn dak li jkun neċessarju sabiex dawn jintlaħqu. Hija l-qorti tar-rinviju li għandha tevalwa l-proporzjonalità tad-dispożizzjonijiet ikkontestati. F'dan ir-rigward, l-oneru tal-prova tal-proporzjonalità tar-regoli dwar il-PIL jaqa' fuq l-UEFA u l-URBSFA.

62. Fuq il-bażi tal-informazzjoni pprovduta lill-Qorti tal-Ġustizzja u tas-sottomissjonijiet tad-diversi partijiet, inqis li l-Qorti tal-Ġustizzja hija suffiċjentement informata sabiex tiggwida lill-qorti tar-rinviju rigward l-eżami ta' proporzjonalità.

63. Ser jintwera li ċerti restrizzjonijiet huma ġġustifikati.

64. Fuq nota ġenerali, kif indikat fid-duttrina ġuridika; "Ir-regoli sportivi għandhom effett ekonomiku. Iżda mingħajr ċerti regoli fundamentali, ma jkunx hemm sport"<sup>46</sup>. Is-swieq speċifiċi tal-isport kompetittivi jistrieħu fuq l-eżistenza ta' kompetituri. L-assenza ta' restrizzjonijiet tista' potenzjalment twassal għal sitwazzjoni fejn klabb wiehed, li kapaċi jixtri l-plejers kollha, ikun f'qagħda fejn, *de facto*, ma jkunux jistgħu jirbħulu klabbs oħra. Tkun hasra jekk, pereżempju, Wisła Kraków tkun f'pożizzjoni li tiddomina l-kampjonat Pollakk kollu. Il-"logħba sabiħa" titlef parti mill-attrazzjoni tagħha.

#### 1) Adegwatezza

65. Id-dispożizzjonijiet ikkontestati għandhom ikunu xierqa biex jissodisfaw l-allegati raġunijiet imperattivi ta' interess pubbliku, jiġifieri li r-regoli tal-PIL għandhom ikunu xierqa għall-inkoraġġiment tat-taħriġ u r-reklutaġġ ta' plejers żgħażaġh u għat-titjib tal-bilanċ kompetittivi bejn it-timijiet tal-kompetizzjonijiet tal-klabbs tal-UEFA u l-kompetizzjonijiet nazzjonali.

<sup>43</sup> Ara s-sentenza tas-6 ta' Ġunju 2000, (C-281/98, EU:C:2000:296, punt 42). Ara wkoll, f'dan is-sens, Müller-Graff, P.-Chr., "Die horizontale Direktwirkung der Grundfreiheiten", *Europarecht*, 2014, p. 3 sa 29, f.p. 12.

<sup>44</sup> Ara s-sentenzi tal-15 ta' Diċembru 1995, Bosman (C-415/93, EU:C:1995:463, punt 106), u tas-16 ta' Marzu 2010, Olympique Lyonnais (C-325/08, EU:C:2010:143, punt 39).

<sup>45</sup> Ara s-sentenza tal-15 ta' Diċembru 1995, Bosman (C-415/93, EU:C:1995:463, punt 106). Il-Qorti tal-Ġustizzja rrikonoxxiet ukoll ir-regolarità tal-kompetizzjonijiet sportivi bħala għan validu; ara s-sentenzi tal-11 ta' April 2000, Deliège (C-51/96 u C-191/97, EU:C:2000:199, punt 64), u tat-13 ta' April 2000, Lehtonen u Castors Braine (C-176/96, EU:C:2000:201, punt 53). Il-kawża inezami, madankollu, ma tirrigwardax tali regolarità ta' kompetizzjoni iżda pjuttost kundizzjonijiet li għandu jissodisfa klabb sabiex jipparteċipa f'kompetizzjoni.

<sup>46</sup> Ara Weatherill, S., *op. cit.*, p. 336.

*i) Taħriġ u reklutaġġ ta' plejers żgħażaġħ*

66. Id-dispożizzjonijiet ikkontestati huma, mid-definizzjoni taġġhom, xierqa sabiex jintlaħaq l-għan ta' taħriġ u ta' reklutaġġ ta' plejers żgħażaġħ, fatt li barra minn hekk huwa rrikonoxxut ukoll minn Royal Antwerp<sup>47</sup>.

67. Madankollu, għandi ċerti dubji dwar il-koerenza generali tad-dispożizzjonijiet ikkontestati, f'dak li jirrigwarda d-definizzjoni ta' PIL. Jekk, bħalma huwa l-każ kemm fir-regoli tal-UEFA kif ukoll tal-URBSFA, PIL ma huwiex biss plejer imharreġ mill-klabb innifsu, iżda wkoll plejer imharreġ minn klabb ieħor tal-kampjonat nazzjonali, nistaqsi jekk id-dispożizzjonijiet ikkontestati humiex fir-realtà ta' natura li jiffavorixxu l-kisba tal-għan ta' taħriġ tal-plejers żgħażaġħ mill-klabbs. F'dan ir-rigward, ninnota li, skont ir-regoli tal-UEFA, mill-inqas nofs (jiġifieri erbgħa) tal-PIL kellhom ikunu ġew imharrġa mill-klabb inkwistjoni. Dan jimmitiga l-affarijiet iżda ma jindirizzax il-problema fl-għerq taġġha – li hija d-definizzjoni stess ta' x'jikkostitwixxi PIL.

68. Dawn id-dubji ovvjament jiżdiedu jekk il-kampjonat nazzjonali inkwistjoni jkun wieħed ewlieni, li hija r-raġuni, fil-fehma tiegħi, għalfejn ir-regoli tal-UEFA jidhirli li jqajmu iktar mistoqsijiet minn dawk tal-URBSFA, li huwa, meta tqabbel, wieħed mill-kampjonati iżgħar. Jekk klabb ta' kampjonat nazzjonali ewlieni jista' "jixtri" sa nofs il-PIL, l-għan li dan il-klabb jiġi inkoraġġut iharreġ lil plejers żgħażaġħ jiġi mxekkel.

69. Konsegwentement, għalkemm jidhirli li r-rekwiżit għall-inkluzjoni, fuq lista tal-iskwadra, ta' numru definit minn qabel ta' PIL, huwa ġġustifikat, ma narax ir-raġuni – minn perspettiva ta' taħriġ – li tiġi estiża d-definizzjoni ta' PIL għal plejers esterni għal klabb partikolari, iżda fi hdan il-kampjonat nazzjonali rilevanti<sup>48</sup>.

*ii) Titjib tal-bilanċ kompetittiv tat-timijiet*

70. L-istess kunsiderazzjonijiet japplikaw għall-għan tat-titjib tal-bilanċ kompetittiv tat-timijiet. Jekk il-klabbs kollha jiġu obbligati, permezz tad-dispożizzjonijiet ikkontestati, li jharrġu, mela l-bilanċ kompetittiv ġenerali tat-timijiet x'aktarx jiżdied. Għal darba oħra, dan l-għan jiġi mxekkel sa fejn il-klabbs ikunu jistgħu jirrikorru għal PIL minn klabbs oħra tal-istess kampjonat.

*iii) Konkluzjoni*

71. Bħala konkluzjoni, id-dispożizzjonijiet ikkontestati ma humiex koerenti u għalhekk ma humiex xierqa sabiex jintlaħaq l-għan ta' taħriġ tal-plejers żgħażaġħ u ta' titjib tal-bilanċ kompetittiv tat-timijiet sa fejn il-PIL li għandhom jidhru fuq lista tal-iskwadra jistgħu jinkludu plejers li ma joriginawx mill-klabb inkwistjoni.

72. Dan ifisser li d-dispożizzjonijiet tal-URBSFA ma humiex xierqa fl-intier taġġhom, filwaqt li dawk tal-UEFA huma biss parzjalment xierqa.

<sup>47</sup> Ara l-punt 38 tal-osservazzjonijiet ta' Royal Antwerp.

<sup>48</sup> Sa fejn huwa meqjus li l-klabbs għandhom ikollhom marġni ta' manovra meħtieġ sabiex jirrikorru mhux biss għall-plejers taġġhom stess, iżda wkoll għal dawk tal-istess kampjonat, insostni li tali marġni ta' manovra jiġi żgurat ahjar billi jitnaqqas in-numru ta' PIL u, fl-istess hin, billi d-definizzjoni tiġi ġenwinament limitata għall-plejers imrawma lokalment (jiġifieri fil-klabb).

## 2) *Necessità*

73. Sussegwentement, id-dispożizzjonijiet ikkontestati ma għandhomx imorru lil hinn minn dak li huwa neċessarju sabiex jintlaħaq l-għan ta' taħriġ u ta' reklutaġġ ta' plejers żgħażaġh.

### i) *Fuq id-diskrezzjoni tal-UEFA u tal-URBSFA*

74. L-UEFA, b'mod partikolari, issostni li teżisti ġurisprudenza stabbilita, li tgħid li r-“regolaturi professjonali” jgawdu minn “marġni ta' diskrezzjoni kunsiderevoli” fl-għażla ta' soluzzjoni speċifika għal problema partikolari.

75. F'dan ir-rigward, ninnota li jsir riferiment biss għal sentenza waħda (seminali) tal-Qorti tal-Ġustizzja<sup>49</sup> li fiha l-qorti nazzjonali kellha tevalwa l-miżuri meħuda mill-Kamra tal-Avukati tal-Olanda<sup>50</sup>. Jidhirli li huwa diffiċli li mill-partikolaritajiet ta' din il-kawza jiġi dedott prinċipju generali, li jgħid li entitajiet privati marbuta bl-Artikolu 45 TFUE għandhom marġni ta' diskrezzjoni ikbar minn dak tal-Istati Membri f'sitwazzjonijiet paragonabbli.

76. Insostni pjuttost li l-ġurisprudenza stabbilita tapplika fir-rigward tal-evalwazzjoni ġenerali ta' dawk li għandhom l-intenzjoni li jiġġustifikaw restrizzjonijiet għall-Artikolu 45 TFUE. F'dan ir-rigward, għandu jiġi nnotat li, tabilhaqq, dawk marbuta bl-Artikolu 45 TFUE għandhom ċertu marġni ta' manuvra fl-evalwazzjoni ta' jekk l-investigazzjoni ta' ċertu tħassib hijiex neċessarja u b'liema mezzi din għandha ssir. F'dan ir-rigward, il-Qorti tal-Ġustizzja taċċetta livelli ta' diskrezzjoni usa' u iktar ristretti, ibbażati mhux fuq l-awtur (Stat Membru jew “regolatur professjonali”), iżda fuq is-sugġett tal-għan imfittex permezz tal-motiv ta' ġustifikazzjoni. Il-Qorti tal-Ġustizzja għalhekk ħalliet setgħa diskrezzjonali pjuttost wiesgħa fi “kwistjonijiet sensitiv[i]” bħall-kollokament ta' haddiema<sup>51</sup> jew kwistjonijiet ta' “natura partikolari” bħalma huma l-lotteriji<sup>52</sup>. Barra minn hekk, is-sitwazzjoni klassika li fiha l-Qorti tal-Ġustizzja tħalli ċertu marġni ta' manuvra tinsab fil-qasam tas-saħħa pubblika<sup>53</sup>. Huwa ġust li jingħad li l-marġni ta' diskrezzjoni jżdied sa fejn is-sugġett imfittex imur lil hinn mill-politika ekonomika klassika<sup>54</sup>.

77. Madankollu dan ma huwiex il-każ hawnhekk. It-taħriġ u r-reklutaġġ ta' plejers żgħażaġh għandhom komponent ekonomiku qawwi – bħalma għandu l-għan li jitjeb il-bilanċ kompetittiv tat-timijiet. Kif enfasizzat Royal Antwerp fl-osservazzjonijiet tagħha, il-plejers, inklużi dawk żgħażaġh, għandhom valur tas-suq li, minn kull aspett jaġixxi bħala lieva finanzjarja kemm għalihom kif ukoll għall-klabbs fil-każ tal-possibbiltà ta' trasferimenti.

78. Konsegwentement, ma nara ebda raġuni għalfejn wiehed għandu jitbiegħed minn ġurisprudenza stabbilita u sabiex jingħata lill-UEFA u lill-URBSFA marġni ta' diskrezzjoni usa' minn dak li huwa normali għal Stat Membru biex jiġġustifika restrizzjoni għall-Artikolu 45 TFUE.

<sup>49</sup> Ara l-punti 50 u 80 tal-osservazzjonijiet bil-miktub tal-UEFA, fejn isir riferiment għas-sentenza tad-19 ta' Frar 2002, *Wouters et al.* (C-309/99, EU:C:2002:98, punt 110).

<sup>50</sup> Bl-istess mod, fis-sentenza tat-28 ta' Frar 2013, *Ordem dos Técnicos Oficiais de Contas* (C-1/12, EU:C:2013:127, punt 96), il-Qorti tal-Ġustizzja, b'riferiment għas-sentenza tagħha tad-19 ta' Frar 2002, *Wouters et al.* (C-309/99, EU:C:2002:98) eżaminat jekk il-miżuri restrittivi ta' ordni tal-accountants jistgħux “raġonevolment” jitqiesu bħala neċessarji sabiex tiġi żgurata l-kwalità tas-servizzi.

<sup>51</sup> Ara s-sentenza tas-17 ta' Diċembru 1981, *Webb* (279/80, EU:C:1981:314, punt 18) fir-rigward tal-libertà li jiġu pprovduti servizzi.

<sup>52</sup> Ara s-sentenza tal-24 ta' Marzu 1994, *Schindler* (C-275/92, EU:C:1994:119, punt 59 *et seq.*) fir-rigward tal-libertà li jiġu pprovduti servizzi.

<sup>53</sup> Ara, bħala eżempju, is-sentenza tas-16 ta' Diċembru 2010, *Josemans* (C-137/09, EU:C:2010:774, punt 63 *et seq.*) fir-rigward tal-moviment liberu tal-merkanzija u tal-libertà li jiġu pprovduti servizzi.

<sup>54</sup> Ara wkoll, f'dan is-sens, *Forsthoef, U., Eisendle, D., op. cit.*, punt 397.

*ii) Miżuri inqas restrittivi*

79. Il-miżuri alternattivi invokati, b’mod partikolari minn UL u Royal Antwerp, huma kumpens dirett għat-taħriġ ta’ plejers żgħażaġh jew ridistribuzzjoni tad-dhul.

80. Kif enfasizzat ukoll il-Kummissjoni, ma huwiex paċifiku li tali miżuri jkunu inqas restrittivi u jikkostitwixxu ostakolu inqas għall-moviment liberu taħt l-Artikolu 45 TFUE. Fil-fatt, skont il-kunċett speċifiku tagħhom, uħud minn dawn il-miżuri, bħal limitu massimu fil-pagi, jidhru li huma saħansitra iktar restrittivi fir-rigward tal-kapaċità tal-klabbs li jirreklutaw lil plejers, filwaqt li l-iskemi ta’ kumpens għall-investimenti marbuta mat-taħriġ jaffettwaw direttament l-opportunitajiet indaqs u jeħtieġu miżuri amministrattivi, spejjeż u monitoraġġ sostanzjali.

81. Barra minn hekk, ma hemm ebda indikazzjoni li tali miżuri jkunu *ugwalment effettivi* sabiex jintlaħaq l-istess għan, jiġifieri t-taħriġ tal-plejers iż-żgħażaġh. B’mod partikolari, il-klabbs finanzjarjament b’saħħithom jistgħu “jiskansaw” il-ħtieġa li ma jharrgux plejers żgħażaġh u jixtruhom minghand klabbs oħra, li jxekkel kemm l-għan imfittex ta’ taħriġ ta’ plejers żgħażaġh kif ukoll l-għan globali ta’ titjib tal-bilanċ kompetittiv bejn it-timijiet<sup>55</sup>.

*iii) Konkluzjoni*

82. Bħala konkluzjoni, id-dispożizzjonijiet ikkontestati, sa fejn huma adegwati, jidhru li huma neċessarji sabiex jintlaħqu l-għanijiet li plejers żgħażaġh jiġu mharrġa u li jiġi mtejjeb il-bilanċ kompetittiv tat-timijiet.

**IV. Konkluzjoni**

83. Fid-dawl tal-kunsiderazzjonijiet preċedenti, nipproponi li l-Qorti tal-Ġustizzja tirrispondi għad-domandi preliminari magħmula mit-Tribunal de première instance francophone de Bruxelles (il-Qorti tal-Ewwel Istanza ta’ Brussell bil-lingwa Franciża, il-Belġju) kif ġej:

L-Artikolu 45 TFUE għandu jiġi interpretat fis-sens li jipprekludi l-applikazzjoni ta’ regoli dwar il-plejers imrawma lokalment, kif adottati mill-Unjoni tal-Assoċjazzjonijiet Ewropej tal-Futbol (UEFA) u l-Union royale belge des sociétés de football association (URBSFA), li permezz tagħhom, sabiex jippartecipaw fil-kompetizzjonijiet rilevanti, il-klabbs għandhom l-obbligu li jinkludu, fuq lista tal-iskwadra, numru minimu ta’ 8 plejers imrawma lokalment minn numru massimu ta’ 25 plejer sa fejn tali plejers imrawma lokalment ikunu jistgħu joriġinaw minn klabb ieħor fl-assoċjazzjoni nazzjonali tal-futbol rilevanti.

<sup>55</sup> Ara wkoll, f dan is-sens, Kliesch, J., *Der Status des Profifußballers im Europäischen Recht*, Nomos, Baden-Baden, 2017, p. 232.